

Tíðindi til føroyingar uttanlanda stuðla av tí føroysku sjómanskirkjuni.

Olja lekur úr strandaðum boripalli

Boripallurin Transocean Winner, ið mánanáttina fór á land við Dalmore á einum av oyggjunum í skotsku hebridunum, lekur olju úr tveimum av brennievnistangunum. Hetta er komið fram í sambandi við kanningar, sum bjargingarfelagið SMIT Salvage hevur gjørt av skaðunum. Pallurin hevði umleið 280 tons av dieselolju umborð, tá hann rak á land. Orsakað av ringum veðri hevur ikki borið til hjá SMIT Salvage at halda fram við kanningunum av skaðunum. Men bæði tekniskir serfrøðingar og útgerð eru komin á staðið, og ein byrging upp á 300 metrar er lögð uttan um pallin til tess at forða skipaferðsluni at koma ov nær.

Boripallurin, ið varð bygður í 1983, kom í trupulleikar, tá hann var undir sleiping úr Norra til Malta. Hetta hendi í ódnarveðri mánanáttina út fyri Isle of Lewis í Skotlandi. Ongin persónur var umborð á pallinum, tá óhappið hendi.

Kelda: World Maritime News
Antares.fo

Grønlandska makrelveiðan hilnast betur enn í fjør

Makrelveiðan í Eysturgrønlandi roynist betur í ár enn í fjør, tá veðrið og hitin í sjónum elvdu til stórt vónbrot millum grønendingar.

Mánadagin høvdu grønendingar veitt 29.000 tons ímóti bert 19.000 tonsum somu tíð í fjør.

Tó er framvegis langt upp til metárið í 2014, tá tað um hetta mundið vóru veidd meiri enn 38.000 tons, upplýsir grønlandska fiskiveiðueftirlitið.

Samlaða veiðan í 2014 var upp á 78.000 tons av makreli.

Petur Meinhard Jacobsen, fulltrúi í fiskiveiðueftirlitinum, sigur, at veiðan væntandi heldur fram í einar 4-5 vikur aftrat, um veðrið verður til vildar.

Um so verður, væntar hann, at makrelveiðan í ár kemur upp á umleið 50.000 til 55.000 tons. Samlaða kvotan er upp á 85.000 tons.

Heldur henda metingin, svarar hon nøkulunda til tað, sum grønlandska landsstýrið hevur væntað á fíggarlógini bæði í ár og í 2017, har roknað verður við eini avgjaldsinntøku á makreli upp á 49 miljónir.

Kelda: knr.gl
Antares.fo

Bretland í hernað ímóti nútíðar trælalhaldi

Bretland fer nú í hernað ímóti arbeiðsviðurskiftunum á sjónum, sum eru so vánalig, at tey kunnu lýsast sum nútíðar trælalhald. Hetta skal gerast við, at umboð fyri myndugleikarnar skulu hava loyvi at koma umborð á skip og útvega sær prógv og handtaka lógbrótarar.

Myndugleikarnir skulu eisini hava loyvi at leggja hald á skip, har góð grund er fyri hesum, handtaka lógbrótarar og bjarga offrunum, tá talan er um skip, ið sigla í bretskum sjógvi. Sambært nýggju lógini ímóti nútíðar trælalhaldi kunnu lógbrótararnir nú síggja fram til fongsul í lívstíð, verða teir dømdir.

Avgerðin kemur, eftir at frálands veitingarskipið Malaviya Seven varð hildið aftur í Aberdeen av International Transport Federation, ITF, eftir at viðurskiftini umborð á skipinum vóru lýst sum eitt dømi um nútíðar trælalhald. Talan skuldi vera um, at 15 av manningini úr India ikki høvdu fingið útgoldið løn í tveir mánaðir, summir í upp aftur longri tíð. Skipið er tó síðani leysgivið aftur.

Í 2013 og 2014 vórðu skráttir tilsamans 37 tilburðir, sum kunnu lýsast sum nútíðar trælalhald.

Kelda: World Maritime News
Antares.fo

Maersk hevur í fyrsta ársfjórðingi í ár verið í eini fyrri felagið nýggjari støðu. Tað skrivar Børsen, sum við grundarlagi í tølum frá Bloomberg, veit at siga, at Maersk í fyrsta ársfjórðingi noyddist at brúka 7,3 mia. krónur úr egnum pengakassa fyri at dekkja nýggjar íløgur í sínum egna virksemi. Hetta er tað ðvugta av støðuni í 1. ársfjórðingi 2015, tá Maersk umframt at rinda íløgurnar kundi leggja 2,6 mia. krónur til síðis til uppsparing.

"Hetta er ein nýggj støða hjá Mærsk, har tey, sjálvt um tey hava ein stóran pengakassa, eru noydd at vera meiri úrveljandi, tí tey eru trýst á øllum beinunum, tey standa á, í senn," sigur Morten Imsgard, partabrævaðgreinari í Sydbank, við Børsen.

Maersk brúkar altso burturav uppsparingini fyri at halda virkseminum gangandi, og henda støðan er sambært Morten Imsgard óholl í longdini.

Maersk Gruppen fer at leggja roknskap fram í morgin.

Kelda. shippingwatch.dk

Antares.fo

10-08-2016 11:57

Falskar fýroyskar vangamyndir í umferð á facebook

Løgna vinarumbønir frá ókendum persónum hava vundið upp á seg millum fýroyskar facebook-brúkarar. Nøvnini eru ella sýnast fýroysk, men persónsmyndirnar eru ókendar

Alsamt fleiri fýroyingar fáa vinarumbønir á facebook frá fólki, sum tey ikki kennast við. Við fyrsta eygnakast sær tað út sum onkur fýroyingur, sum tú bara ikki kennir. Men illgrunin eigur at melda seg, tá ið viðkomandi bert hevur heilt fáar vinir, og at annars einki er á vangamyndini.

Bara seinastu dagarnar hava tey flestu á redaktiónini á Dimmalætting fingið vinarumbønir frá ókendum fólki, sum ikki tykjast vera til. Talan er um falskar profilar.

Spurningurin er, hvat endamálið er. Tað kann í besta føri bara vera fyri at sneyta eitt sindur, ella kanska eisini fyri luttaka dulnevt í onkrum kjakforum ella líknandi á facebook. Men dømi eru eisini um, at viðkomandi profilar verða brúktir til at gera sær dælt.

Kent fyrbrigdi

Hetta er eitt fyrbrigdi, sum vit hava sæð nógv seinastu mánaðirnar. Ætlanin er ógvuliga einfalt at lumpa pening frá tær, siga fleiri serfrøðingar á netinum. Í nøkrum førum verður roynt at skapa eitt álitisforhold við at skriva saman, og tá ið so onkur óvarin hevur blottað seg, verður tað brúkt til at noyða pening frá tær. Hetta seinast hava vit einki dømi um í Fýroyum, men tað er kent uttanlands. Nøvnini á profilunum eru fýroysk og í fleiri førum eru tað eisini nøvn fólki, sum vit kennast við, men myndirnar samsvara ikki. Myndirnar eru ofta vakrar, og tær eru úr ókendum støðum, so sum á skíðferð, sunnanfyri ella líknandi.

Ráðini eru, at tú skalt ikki góðtaka vinarumbønina, ella kanst tú spyrja fyrst, hvør viðkomandi er. Dimma.fo hevur í trimum førum spurt, hvør viðkomandi er, uttan at váttta vinarumbønina, men einki svar er komið aftur.

Góð ráð

Tú skalt vera á varðhaldi, um facebook-profilurin er heldur nýggjur, við bert einum ella fáum profilmýndum. Eru bert heilt fáir vinir, er eisini grund at varðhaldi. Ofta eru fýroyingar skjóttir at góðtaka vinarumbønir, og tí gongur skjótt, at viðkomandi og tú hava fleiri felags vinir.

Tú kanst eisini kanna profilmýndina. Goym myndina á tinum skrivaraborði á telduni, lat upp Google, trýst á "picture" ella "billede" ovast í høgra horni, og legg myndina í leititeigin. Google vísir tær, hvørjum samhangum myndin er brúkt í, og tú kanst síggja, um myndin móguliga er ein modellmynd ella verður brúkt aðrastaðni.

Veitst tú ikki, hvør hevur sent tær vinarumbøn, ber til at spyrja, hvussu tit kennast, ella hvør viðkomandi er. Er vinarumbønin fólksk, kanst tú vísa henni frá tær.

Dimma.fo

10-08-2016 15:26

Sálarheilsan hjá næmingum á miðnámi skal kannast

275.000 krónur eru játtaðar Fýroyskum Sálarfrøðingum til verkætlan, sum skal kanna sálarheilsuna hjá fýroyskum miðnámskúlanæmingum.

- Verkætlanin fer at vísa, hvussu fýroyskir miðnámskúlanæmingar trívast sálarliga, og um serlig øki ella skúlar í landinum, eins og kyns- ella aldurbólkar eru serliga útsett.

Tað upplýsir Granskingarráðið, sum hevur játtað 274.064 krónur frá Sjúkrakassagrunninum.

Endamálið við verkætlanini er at lýsa sálarheilsuna hjá føroyskum ungdómi, m.a. tí at nógv bendir á, at sálarligir trupulleikar eru høvuðsorsøkin til fráfall á miðnámskúlum.

Tað er felagið Føroyski Sálarfrøðingar, sum kemur at standa fyri arbeiðnum. Súsanna Skaale er verkætlanarleiðari og Annika H. Davidsen er fakligur vegleiðari. Tær eru báðar í hálvum starvi hjá Sernámi við ábyrgd fyri miðnámskúlaøkinum.

Vitanin um sálarheilsuna hjá føroyskum ungdómum er lítil, siga tær. Fáu kanningarnar, ið eru gjørdar á økinum, vísa tó, at børn og ung stríðast sálarliga eins og børn í okkara grannalondum. Sálarheilsa og sálarligur trivnaður hevur avgerandi ávirkan á, um ung fólk megna at fullføra eina miðnámskúlaútbúgving. Norðurlendsk gransking vísir eisini, at sálarligar avbjóðingar eru avgerandi orsök til, at ung gevast við miðnámskúlaútbúgvini.

- Tað, sum tykist serliga vera galdandi í Føroyum er, at long tíð gongur, áðrenn tey ungu fáa hjálp, og tá er tørvurin á vigðerð størri, enn um tey fingur hjálp fyrr. Tí hevur fyribyrgjandi arbeiði av ymsum slag avgerandi týðning á hesum øki. Fortreytin fyri at kunnu fremja neyðugu átøkini fyri føroyska ungdómin er tó, at vit hava álítandi vitan um júst sálarheilsuna hjá føroyskum ungdómi, siga sálarfrøingarnir millum annað.

Eingi tøl lýsa sum er sálarheilsuna hjá føroyskum ungdómum, og tað eru einans útlendsk hagtøl at meta seg eftir. Umráðandi er tískil at fáa til vega føroysk hagtøl, soleiðis at miðvís átøk kunnu setast í verk at hjálpa teimum ungu.

Verkætlanin endar við einari skrivligari frágreiðing og einum tilmæli grundað á úrslitini.

Dimma.fo

10-08-2016 16:23

Trupulleikar við ferðsluni í nýggja Steinatúni

Tórshavnar kommuna heitir á bilførarar um at halda seg á røttu breytini, soleiðis at broytingin í Steinatúni fær ferðsluna at glíða betur

Tað gongur heldur striltið at fáa bilførarar at halda seg til røttu breytina í Steinatúni. Tað viðgongur Tórshavnar kommuna, nú ferðslan er løgd nakað um. Til tíðir er heilt nógv ferðsla í Steinatúni. Og tá ið harðast leikar á, kann proppur koma í, tí bilrøðirnar verða so langar.

Eftir umbyggingina við torgi í Steinatúni, varð ein eyka breyt gjørd, sum skuldi fáa ferðsluna at ganga lættari. Bilar, sum antin skulu oman í Tórsgøtu ella niðan í Niels Finsensgøtu, hava nú hvør sína breyt – áðrenn umleggingina deildust bilarnir um hvør sína breyt. Men nógvir bilførarar hava ikki varnast, at ein eyka breyt er komin.

- Tað kann tykjast heldur løgið, at tú skal fara heilt til høggru, um tú skalt koyra beint fram niðan móti Bøkjrabrekku, siga fleiri, sum hava roynt nýggju breytina.

Tórshavnar kommuna viðgongur eisini á heimasíðuni, at nýggju strikurnar ørkymla fólk.

- Trupulleikin er serliga tann, at bilar, sum koma eftir Niels Winthers gøtu og skulu niðan í Bøkjrabreku, halda seg á breytini, sum bara bilar, ið skulu niðan í Niels Finsens gøtu, skulu brúka, sigur Tórshavnar kommuna á heimasíðuni.

Kommunan heitir tí á allar bilførarar um at halda seg røttu megin breytina, soleiðis at broytingin í Steinatúni fær ferðsluna at glíða bæði skjótari og lættari, sum sagt verður á heimasíðuni.

Fyrsta byggistig í Steinatúni er liðugt, men broytingar verða sum skilst gjørdar seinni, ið skulu fáa ferðsluna at glíða lættari.

Dimma.fo

10-08-2016 17:41

Borgarar bjóða til mótmælisfund um havnaútbygging á Skansanum

Nú bjóðar bólkurin “Steðgið havnaútbyggingini” til mótmælisfund á Skansanum leygardagin 13. august

- Ætlanin fyri havnarútbyggingina varð samtykt 4. august, men okkara rødd tagnar ikki her. Verið vælkomin á mótmælisfund á Skansanum 13. august kl. 11.

Soleiðis sigur mótmælisbólkurin “Steðgið havnaútbyggingini” í tíðindaskrivi.

- Hóast tað kann tykjast sum at stóra havnarútbyggingin í næstum fer at gerast óunnligur veruleiki, meta vit ikki, at vit kunnu steðga her, og vóna tí at síggja nógv, ið vilja stuðla ella taka lut í tí framhaldandi arbeiðinum, siga fyrireikaranir.

Tey siga, at meiningin hjá borgarunum eigur eisini at telja. Skipað verður fyri fyrst fyri samrøðustovu, har havnarútbyggingini verður umrødd, hvørjar meiningarnar eru, og hvat kann gerast. Síðan verður mótmælisgonga frá Skansanum niðan á Vaglið.

Skráin fyri tiltakið verður hendan:

11.00-11.20 Livandi tónleikur

11.20-11.30 Vælkomin/røða

11.30-12.15 Samrøðustova

12.15-12.30 Livandi tónleikur

12.30-13:00 Samanumtøka av samrøðustovuni

13.00-13:30 Mót mælisgonga niðan á Vaglið

Fyriskiparar av tiltakinum eru fólkinum handan facebook bólkin "Steðgi Havnarútbyggingini".

Dimma.fo

11-08-2016 08:27

Ójavnt útgangsstøði til nýggja fiskivinnuskipan

Verður hugt eftir tølunum seinnu árinum, so er sera ójavnt, hvussu ymsu skipabólkarnir hava klárað seg.

- Teir ymsu skipabólkarnir fiska ymisk fiskasløg og á ymiskum leiðum, men eru eisini undir ymiskum fiskivinnuskipanum. Her liggja orsökirnar til ymisligu gongdina hjá skipabólkunum.

Tað sigur Símun Absalonsen frá grannskoðaravirkinum NUMO við Norðlýsi. Hann sigur fíggjarliga útgangsstøði til nýggju fiskivinnuskipanina vera sera ójavnt hjá vinnuni.

Símun Absalonsen fer at hava fyrilestur í Norðoya Sparikassa í Klaksvík týskvøldið um búskaparligu gongdina hjá úrvaldum skipabólkum hjá úrvaldum skipabólkum í føroyska veiðiflotanum og um móguleika teirra í sambandi við eina nýggja fiskivinnuskipan.

Hann fer eisini at hugleiða um, hvussu arbeiðssetningurin hjá nevndini, ið ger tilmæli til politisku skipanina um nýggja fiskivinnuskip eftir 2018 kann koma at ávirka veiðiflotan.

Dimma.fo

11-08-2016 10:57

Betri makrelfiskiskapur í Grønlandi

Tað gongur hampuliga væl við fiskiskapinum eftir makreli í Eysturgrønlandi – betri enn í fjør, skrivar KNR.

Seinasta ár gav makrelfiskiskapurin í Grønlandi ikki so nógv, sum væntað varð. Men í ár gongur betur.

Tann 8. august var veiðan higartil í ár 29.000 tons samanborið við einans 19.000 tons somu tíð í fjør.

Tað var serliga veðrið og hitin í sjónum, sum tarnaði fiskiskapinum í fjør, men í ár eru vánirnar betri.

Hinvegin er nakað upp til 2014, tá ið veiðan um hesa tíðina var 38.000 tons, sigur grønlandska fiskiveiðueftirlitið.

Samanlagda nøgðin av makrelfiskiskapi í 2014 var 78.000 tons. Petur Meinhard Jacobsen frá fiskiveiðueftirlitinum sigur við KNR, at enn eru 4-5 vikur eftir av tíðini at fiska makrel, og tí kann væntast at komið verður upp á góð 50.000 tons av kvotuni, sum er 85.000 tons.

Dimma.fo

11-08-2016 14:42

Fjølbroytt og festlig Ovastevna verður um vikuskiftið

Summarið er farið at halla, og tað merkir, um vit vilja tað ella ikki, at tað er um renna út við stevnum, festivalum og tiltøkum. Men enn er okkurt eftir, og fyri framman er ein av teimum heilt hugnaligu.

Ovastevnan verður í Nólsoy um vikuskiftið, og í skránni fæst sjón fyri søgn, at stevnan er fjølbroytt sum sjaldan; tað festliga, forvitnisliga, hugnaliga, litfagra, andaliga og handaliga ganga hond í hond alt vikuskiftið á tamb.

Sjálv Ovastevnan verður sett leygardagin klokkan tvey, tá ið Maud Wang Hansen setur stevnuna undir Mikkjalsveggi. Men skráin byrjar longu fríggjakvøldið, og hon koyrir líka til mánakvøldið. Nógv er at fara til, og alt kann ikki nevast her, men vit taka okkurt burtur úr rúgvuni.

Fríggjakvøldið verður rennikapping úti á Træbrúgv, og farið verður undir fyrstu sýningina "Nakni sannleikin", sum er heitið á ársins kabarett, har ymiskt aktuelt og lokalt verður vent og snarað.

Leygardagin verður afturvendandi svimjingin um Nólsoyarfjørð á skránni. Lagt verður frá landi streymoyarmegin klokkan 12:30, og tey fyrstu koma væntandi á land í Nólsoy ein tíma seinni.

Leygardagin verður eisini afturvendandi fótbóltsdysturin millum tónleikarar.

Umframt kabarettina, sum verður sýnd allar dagar, er eisini ein útileikur leygardagin, tá ið Nicolaj Falck framførir leik um Ova á keiini. Gongutúrur verður eisini á skránni, har Egon Hansen leiðir og greiðir frá, og somuleiðis skipar Disa fyri plantutúri.

Á hesi Ovastevnuni eru fleiri áhugaverdir fyrilestrar. Sniðgevin Kristina í Geil hevur fleiri fyrilestrar, sum snúgvá seg um klæði og stíl, og Livar Nysted sigur eisini nøkur orð um sínar royndir.

Á tí meira andaliga bógnum eru fleiri tiltøk. Aftankvirra er longu fríggjakvøldið, og sálmasangur og andakt verður við Ann Dahl Hansen presti í Nólsoyar kirkju. Frelsunarherurin hevur útimøti, og sunnudagin verður Guðstænasta.

Allar dagarnar er dansur í tjaldinum, og leygarkvøldið verður felagssangur. Harafturat er alt tað, sum hoyrir slíkari stevnu til, tombola, fiskibrunnur, barnaríðing og so framvegis. Og í serligu kaféini, Maggies, er prát og tónleikur allar dagarnar.

Dimma.fo

11-08-2016 15:31

30 ár síðan Ove róði til Danmarkar

Hann var nakað serligt, staðfestu vísindaligar kanningar. Í dag eru liðin 30 ár, síðan Ove Joensen kom á land í Langelinie, eftir at hava róð tann langa teinin úr Føroyum til Danmarkar.

Um vikuskiftið er Ova-stevnan í Nólsoy, sum verður hildin til heiðurs fyri Ova Joensen. Tað fellur ógvuliga hóskandi saman við, at júst 30 ár eru liðin, síðan hann framdi sítt lívs bragd.

Tann 11. august kom Ove Joensen ta longu leiðina fram til Danmarkar. Ein ógvuliga stór mannfjöld tók ímóti Ova, sum gjørdist heimskendur av bragdinum.

Hetta var triðja ferðin, at Ove royndi seg. Túrurin tók samfull 41 samdøgur at ferðast um Norðuratlantshavið hjá tí tá 37 ára gamla nólsoyinginum.

At tað kravdi heilt serliga styrki og megi, ivaðist eingin í, og tað bleiv eisini vísindaliga prógvað, tí stutt eftir at hann kom í land, bleiv hann kannaður av serfrøðingum á Ríkissjúkrahúsinum.

Kanningarnar fóru fram á einari serligari deild, sum granskaði topp-ítróttarfólk. Og har varð staðfest, at Ove hevði serliga styrki.

Kanningarleiðarin Birger Rasmussen lektari segði, at Ove Joensen hevði sera sterkar armar, sum ikki er so løgið. Men harafturat kemur, at Ove hevði ein heilt serligan kropp, tí hann gagnnýtir súrevni líka væl í ørmunum sum í beinunum. Tað er serstakt, tí vøddamassin er nógv minni í ørmunum. Hansara andadráttsvøddar vóru somuleiðis serstakliga væl vandir, staðfestu kanningararnar.

Ove Joensen druknaði á Skálafjørðinum í 1987. Seinni varð Ovastevnan fyriskipað til heiðurs fyri Ova. Avlopið skuldi brúkast til at gjøgnumføra ta verkætlan, sum Ove setti gongd á eftir sín túr við bátinum Dianu Victoriu til Danmarkar, nevnliga at gera ein svimjihyl í Nólsoy til børnini.

Hvussu verður við svimjihylinum er óvist, men Ovastevnan er eitt heiðurligt minni um tann mannin, sum setti Nólsoy á heimskortið.

Dimma.fo

MÚ kært Fiskimálaráðið til umboðsmannin

Meginfelag útróðrarmanna sigur, at Fiskimálaráðið virðir ikki tíðarfreistir, upplýsingarskyldu og partshoyring

Fiskimálaráðið setur til viks grundleggjandi fyrisitingarrætt.

Tað sigur Meginfelag útróðrarmanna í kærnu til Løgtingsins umboðsmann.

Fiskimálaráðið er kært fyri ikki at virða tíðarfreistir, upplýsingarskyldu og partshoyring.

Meginfelagið kærir fyri nakrar limir í felagnum.

Grein 17

Stríðið er um grein 17 í lógini um vinnuligan fiskiskap. Talan er um tulating. Lógargreinin nevnir bara kvotur. Men hon kann brúkast um fiskidagar, sigur Meginfelagið.

Meginfelagið vil hava, at útróðrabátar sleppa fram at fiski, sum eingin hevur fingið fiskidagar til at fiska, ella er tøkur, tí fiskiloyvi eru latin innaftur. Lógin loyvir tí, sigur MÚ.

Gamaní nevnir grein 17 kvotur, ikki fiskidagar, men orðið varð av gáloysni ikki broytt, tá lógin um vinnuligan fiskiskap kom í 1996, siga útróðrarmenn.

Umfatar ikki fiskidagar

Fiskimálaráðið sigur, at grein 17 umfatar ikki fiskidagar, men part av heildarkvotu, sum antin ikki er latin sum eginkvota, ella er latin Fiskimálaráðnum aftur.

Løgtingsins umboðsmaður hevur biðið Fiskimálaráðið um eina frágreiðing um, hvussu ráðið hevur viðgjørt málið, og biðið er eisini um øll skjøl í málinum.

Fiskimálaráðið hevði freist til 19.august, men hevur fingið langt hana til 16.september .

Útróðrarmenn hvassorðaðir

Meginfelag útróðrarmanna er hvassorðað í kæruni.

Felagið sigur millum annað, at Fiskimálaráðið hevur ongar veruligar grundgevingar og ongar tilvísingar til fakliga, lögfrøðiliga viðgerð.

Avgerðin hjá Fiskimálaráðnum byggir á ávísa ógrundaða fatan hjá einum tilvildarligum fólki í Fiskimálaráðnum, sigur Meginfelagið í kæruni til Løgtingsins umboðsmann.

Fiskidagar: Sonja atkvøður fyri samgongutilmælinum

Vinnunevndin leggur álit í málinum um fiskidagar fyri tingið í morgin

Samgongan kann rokna við atkvøðuni hjá Sonju Jógvansdóttur, uttanflokkatingkvinnu, tá atkvøtt verður um fiskidagarnar í næstu viku.

Sonja Jógvansdóttir sigur, at hon fer at atkvøða fyri tí, sum samgongan í Vinnunevndini kemur við.

Samgongan hevur brúk fyri atkvøðuni hjá Sonju Jógvansdóttur, tí í samgonguni eru bara 16 fólk av 33 tingfólkum.

Vinnunevndin fer at leggja álit til uppskotið um fiskidagar fyri tingið í morgin, og málið kemur til 2. viðgerð mánadagin.

Roynir breiða semju

Bjarni Hammer, formaður í vinnunevndini, sigur, at hann roynir at fáa eina breiða semju í nevndini, nú álitid verður skrivað.

Hesa vikuna hava feløg, einstaklingar og stovnar verið í vinnunevndini og sagt sína hugsan um málið.

Sambært uppskotinum hjá Høgna Hoydal, landsstýrismanni, verða fiskidagarnir í fyrstu atløgu skerdir 30 prosent, men 15 prosent verða lutað útaftur til skip, sum hava brúkt sínar fiskidagar.

Atkvøtt verður í málinum við 2. viðgerð mánadagin. Triðja viðgerð verður mikudagin 17. august.

Nýggja fiskiárið byrjar 1. september.

Kvf.fo

670 børn fara fyrstu ferð í skúla

Næmingatalið minkar. Í ár eru 6.780 næmingar í fólkaskúlanum umframt 141 næmingar í frískúla og 193 í forskúla

Mánadagin fara 670 børn fyrstu ferð í skúla. Tað eru 15 færri enn í fjør, vísir ein uppgerð frá Mentamálaráðnum, sum Skúlablaðið hevur fingið.

356 dreingir og 314 gentur fara fyrstu ferð í skúla í ár. Skúlin á Fløtum í Havn tekur ímóti flestu næmingunum, sum byrja í fyrsta flokki, tilsamans 64.

Í 14 skúlum kring landið eru færri enn 10 næmingar, sum fara í fyrsta flokk. Í tveimum skúlum er bara ein næmingur, sum byrjar í fyrsta flokki.

Færri næmingar

Næmingatalið er minkað seinastu árin.

Í skúlaárinum, sum byrjar mánadagin, eru tilsamans 6.780 næmingar í fólkaskúlanum. Harumframt ganga 141 næmingar ganga í frískúla og 193 í forskúla.

Í fjør var næmingatalið tilsamans 6.889.

Síðani Mentamálaráðið gjørði uppgerðina, er Lítiskúli í Havn komin aftrat. Har ganga tilsamans 31 næmingar, 15 í forskúlanum og 16 í innskúlingini.

Kvf.fo

Sirið góðkendi ikki havnarútbyggingina

11.08.2016 - 13:05

Landsstýriskvinnan las á portalinum, at umsitingin í Innlendismálaráðnum hevði hevði givið

Tórshavnar kommunu endaliga loyvið

Sirið Stenberg, landsstýriskvinna í innlendismálum, góðkendi ikki havnarútbyggingina í Havn, áðrenn hennara egnu umsiting gav Tórshavnar kommunu endaliga loyvið.

- Tað kom púrusta óvart á meg, tá eg á landsstýrisfundi brádliga lesi á portalinum, at Tórshavnar kommuna hevði fingið loyvið, sigur Sirið Stenberg í dag um tað, sum hendi tann 30. juni

Partafólkini hjá Sirið Stenberg í Tórshavnar býráði eru ikki fyri havnarútbyggingini.

Kvf.fo

Vestmenningur og Skoraberg hava gjørt góðan gullaksatúr

Vestmenningur og Skoraberg landa í dag á Kósini, teir hava tilsamans útvíð 250 tons, tað er Tavan í Leirvík, sum keypir veiðuna.

Vestmenningur og Skoraberg hava roynt úti millum bankarnar, har var illveður seinast í farnu viku, men tá ið blíðkaði, royndist tað væl hjá teimum.

Skipini fara nýggjan túr í kvøld.

Jn.fo

Vesputýnarin úr at gera

Seinastu vikurnar hava vespurnar rættiliga gjørt um seg í Tórshavnar kommunu. Týsdagin í farnu viku vóru 14 fráboðanir um vespubýli í kommununi.

Tað er púra vanligt, at einstakar vespur flúgva kring húsini og koma inn. Men hendir tað seg, at vespur støðugt eru inni í húsum, ella nógvar vespur eru í nærumhvørvinum, kann roknast við, at vespubýli er tætt við.

Snarskivan tekur ímóti boðum, tá ið fólk hava varnast vespubýli í Tórshavnar kommunu, og síðani verður vesputýnarin boðsendur. Hevur tú funnið eitt vespubýli, er at boða Snarskivuni frá, tel 30 20 10.

Treytir fyri týningTil tess at týningin er nøktandi og munadygg, setir kommunan tvær treytir, sum skulu lúkast.

1. Ávísast skal eitt býli ella eitt stað, har vespurnar áhaldandi flúgva inn og út. Týnarin átekur sær ikki at týna og drepa einstakar flúgvandi vespur.
2. Fráboðarin ella annar av ánanarum heimilaður persónur skal vera inni/heima, meðan týningin verður framd. Eiturpulvur verður sprænt inn í og uttan um býlið. Er býlið millum skins og hold, og tað kann leka inn í búrumini, tá ið sprænt verður, má onkur vera inni og siga frá, um eiturpulvurið treingir inn. Um so er, verður støðgað beinanvegin.

Til ber eisini at lesa faldara hjá Tórshavnar kommunu um vespur. Hann sæstHERog er eisini at fáa í Snarskivuni - tað skrivur kommunan á heimasíðuni.
Jn.fo

Pál í eldin seinnapartin í morgin

11.08.2016 - 22:11

Einasti føroyski luttakarin í OL, sum í hesum døgum er í Rio, skal í morgin seinnapartin í eldin.

Talan er um 25 ára gamla vágbingin, Pál Vitalis Joensen,

Hann luttekur í ár bert á 1500 metra teininum, har Pál eisini er sterkastur. Innleiðandi riðlarnir skulu svimjast í morgin frá klokkan 16:38 froyenska tíð.

Tá fáa vit at síggja um tað eydnast Páli at svimja seg í finaluna, sum verður leygardagin. Um so er, at Pál kemur í finaluna, so verða helst nógvir froyingar leingi uppi leygarkvøldið

Finalan byrjar nevnliga ikki fyrr enn klokkan 21:11 lokalatíð. Tað er ikki fyrr enn klokkan 01:11 froyenska tíð náttina til sunnudag.

Tað eru bara tveir froyingar, sum áður hava luttikið í Olympisku leikunum. Rógvarin Katrin Olsen luttók í Beijing í 2008 og Pál Joensen hevur áður luttikið í OL. Tað var í London í 2012.

Portal.fo

14 bátar úr Svínoy á Sjómannadag í Klaksvík

11.08.2016 - 16:18

Tíðindi > Norðoyggjar - Klaksvík

Tað er ikki á hvørjum degi, at eitt stórt fylgi av svínoyarbátum stevnir inná Klaksvíkina, men gongst sum ætlað, verður hetta ein av upplivingunum á Sjómannadegnum í ár.

Tað er felagið Bjarnafossur í Svínoy, við Ólavi Hátún á odda, sum skipar fyri framsýningini av gomlu bátunum.

- Hetta eru bátar sum feðgarnir Poul úr Nornastovu (ættaður úr Mikladali) og sonur hansara Poul Jóhannes (Pollarin) hava smíðað, sigur Ólavur Hátún.

- Hetta er serstakliga gott handverk - ja eg vil kalla tað sonn listaverk, sigur hann. Ætlanin er at einir 14 bátar skulu vera við, tá bátarnir verða sýndir fram á Sjómannadegnum.

Sjómannadagarnir í Klaksvík vera í døgnum 15. til 21. august.

Portal.fo

Nýtt oljufelag inn í leitingina við froyenska markið

11.08.2016 - 10:37

Í eini tíð við stöðugt lækkandi oljuprísunum, og har oljufelög tí eru sera varin og afturhaldandi at gera ílögur í leiting eftir nýggjari olju, kann tað ikki sigast at vera annað enn sera kærkomið, tá nýggj oljufeløg stinga seg upp í oljuleitingini á Atlantsmótinum tvs. økinum millum Hetland og Føroyar. Hetta kundu vit sanna í hesi vikuni, tá stóra kanadiska oljufelagið "Suncor Energy" kunngjórði, at tað hevði keypt seg inn í stóru oljukelduna Rosebank, sum liggur heilt tætt upp at føroyska markinum. Felagið hevur keypt 30% av partinum hjá eysturrikska oljufelagnum OMV, sum eisini er kent um okkara leiðir. Tað var við í seinastu boringini á føroyska landgrunninum, Súlan Stelkur.

Við keypinum av teimum 30% av ognarlutinum hjá OMV í Rosebank er stöðan tann, at OMV nú eigur 20% av loyvinum. Tað hevur annars leingi verið høvudseigari við 50%, eftir at tað keypti Statoil út úr loyvinum. Men hóast tann høga ognarpartin, so er tað oljufelagið Chevron, sum er fyrstøðufelag við 40%. Seinastu 10% eigur Dong Energy.

Suncor hevur keypt tey 30% frá OMV fyri 50 mill. dollarar. Um ætlanin at byggja út kelduna heldur fram og gerast veruleiki, so skal kanadiska oljufelagið gjalda 165 mill. dollarar aftrat fyri at vera partur av útbyggingini.

Tað er enn óvist um og nær endaliga avgerðin verður tikin um útbygging. Men arbeið verður við hesum. Rosebankoljan, sum m.a. liggur inni í basaltløgum, varð funnin í 2004. Í tey 12 árin, sum eru gingin síðani fundið varð gjørt, hevur verið arbeið miðvíst við eini útbygging, men hava tað kortini verið afturstig í hesum sambandi, serstakliga tá fyrstøðufelagið Chevron gjórði greitt, at tað fór at leggja útbyggingina á hillina, tí hon varð ov kostnaðarmikil. Síðani OMV keypti partin hjá Statoil og harvið stóð til at eiga helvtina av loyvinum, hevur aftur verið arbeið miðvíst at fáa kostnaðin lægri og hevur hetta eisini eydnast. M.a. hevur verið roknað fram til, at neyðugt er ikki at bora so nógvar framleiðslubrunnar, sum higartil hildið. Nú verður so arbeið fram móti at fáa ta endaligu góðkenningina av útbyggingini einaferð í næstu framtíð. Helst verður tað í komandi ári. Keldan skilst goyma einar 400 mill. tunnur av olju. Og verður hon útbygd, so verður hon tann framleiðslan, sum liggur tættast upp at føroyska landgrunninum.

Tað er greitt, at ein útbygging her fer eisini at seta gongd á aðrar útbyggingarætlanir í sama øki.

Tosað verður nevnliga um eisini at byggja út keldurnar Cambo og Tornado. Her verður arbeið fram móti at fremja eina sokallaða "HUB" útbygging, tvs. at tú hevur eina høvuds framleiðslueind á Rosebank feltinum og bindur so í ta eindina hinar smærri keldurnar Cambo og Tornado.

Hetta kann merkja, at tú um nøkur ár fer at hava framleiðslur frá ikki færri enn trimum einstøkum oljukeldum skamt frá føroyska markinum.

Fyri at rættvísgera eina slíka størri "Hub" útbygging krevur tað eisini, at meira olja verður funnin í grannalagnum, og her hava stigtakararnir góðar vónir. Hildið verður, at nóg olja finst á enn eini oljuleið í grannalagnum, nevnliga leitimiðinum "Black Rock", sum liggur millum Rosebank og Cambo. Eisini er enn eitt leitimið nevnt Spitfire. Ætlanin er at bora ein brunn á Black Rock leitimiðinum næsta ár.

At eitt nýtt oljufelag sum Suncore nú vil brúka pengar og orku uppá at keypa seg inn í Rosebank kann vera eitt týðandi tekin um, at oljufeløg trúgva uppá hesa útbyggingina og tess fleiri, sum draga, tess tryggari kunnu tey koma á mál.

Og sum rosinan í pylsuendanum kunnu vit at enda spyrja, hvønn týdning hetta so kann hava fyri leitingina við Føroyar. Til tað er at siga, at leiting og framleiðsla skamt frá okkara marki, er við til at menna undirstøðukervið, og eitt ment og útbygt undirstøðukervi so tætt Føroyum, kann fáa stóran týdning fyri framtíðar leiting og útbyggingar í føroyskum øki. Tá er nevnliga móguleiki fyri, at føroysk fund kunnu binda í verandi framleiðslu- og flutningskervi hinumegin markið. Umframt ta psykologisku avleiðing hetta kann hava við sær.

Oljan.fo

Skulu fiska innanfyri 3 fjórðingar

11.08.2016 - 12:26

Í hesum døgum liggur grønlandska frystilínuskipið Polar Uumannaq á Havnini.

Tað er Polar Seafood, sum hevur keypt skipið úr Norra. Skipið er ikki fremmant í føroyskum sjógvi, tí tað hevur fyrr hoyrt heima á Toftum og kallaðist Stapin.

Polar Uumannaq er ávegis úr Danmark til Grønlands. Í Danmark er ymiskt viðlíkahaldsarbeiði gjørt, so skipið er í góðum standi.

Á Havnini ger skipasmiðjan Mest okkurt smávegis, áðrenn leiðin liggur til Íslands eftir grønlensku manningini.

Í Grønlandi skal skipið fiska við línu eftir svartkalva og toski og frysta fiskin umborð. Skipið hevur fingið eitt loyvið í Vesturgrønlandi innanfyri 3 fjórðingar frá 74 stigum og norður á 78 stig. Teir hava eisini fingið eitt loyvi í øllum Eysturgrønlandi, tó innanfyri 3 fjórðingar.

Polar Uumannaq er bygdur í 1988, er 34 metrar langur og 8,2 metrar breiður. Motorurin er ein 855 Hk Catterpillar. Frystiorkan er 10 -11 tons um samdøgnið.

Við skipinum verða grønlendingar og føroyingar, 14 mans tilsamans. Skipari verður Heri Ellingsgaard. Polar Uumannaq skal hava tvær manningar, sum vera umborð í tveir mánaðir í senn. Portal.fo

Størsta reyðsprøka í Evropa varð veidd í Vestmanna í gjárkvøldið

11.08.2016 - 13:50

Ein reyðsprøka upp á 5,4 kilo varð í gjárkvøldið veidd út fyri Vestmanna. Harvið er eitt umleið 20 ára gamalt evropeiskt met tikið.

Maðurin, sum fekk metstóru reyðsprøkuna er virði skotski veiðimaðurin og journalisturin David Proudfoot, sum saman við øðrum er komin til Føroyar í royndini at fáa eina stóra reyðsprøku, og tað eydnaðist.

Reyðsprøkan varð fiskað umborð á m/b Blástein hjá vestmenninginum Magna Blástein. Hann hevur eina fyrítøku, sum í samstarvi við Visit Faroe Islands og Atlantsflog arbeiðir við at fáa útlendingar til Føroya at fiska.

- Hesin skotin, sum hevur eina heimasíðu har hann skrivar um sínar fiskitúrar var eisini í Føroyum í fjør, og hevði nakrar góðar fiskidagar. Hann skrivaði eina fína frásøgn frá tí túrinum, greiðir Magni Blástein frá.

Frásøgnin kann lesast her

Hesir menninir royndu serliga eftir reyðsprøku, og Magni Blástein veit hvar hann skal fara við gestunum.

- Tað er eitt mið inni á grynnini í Vestmanna, har vit hava fingið nógvar og góðar reyðsprøkur. Vit hava fleiri ferðir fingið sprøkur, sum hava vigað yvir 4 kilo. Í gjárkvøldið eydnaðist tað so at fáa eina yvir fimm kilo. Tað var sera spennandi. Agnið var makrelur og rækja.

Fiskimenninir høvdu egna útgerð við til at viga og máta fiskin. Reyðsprøkan vigaði 5,4 kilo, og var 74 sentimetrar long.

Nakað frammanundan metfiskinum, hevði ein annar av skotunum, Ally Campbell, fingið eina reyðsprøku upp á 4,9 kilo.

Vit fáa ikki at vita, hvussu fiskurin smaðkaði.

- Nei, hesir menninir gera tað bara fyri spenningin. Fiskurin verður krøktur av, og varðisliga sleptur út aftur, so onkur annar eisini kann fáa møguleika fyri sama upplivilsi, sigur Magni Blástein.

Portal.fo

Onga ætlan um at leggja frá sær

Sirið Stenberg er komin í veruligt ódnarveður eftir at tað er komið fram, at hon ikki hevði góðkent havnarútbyggingina í Havn, áðrenn hennara egna umsiting í gav Tórshavnar kommunu endaliga loyvið.

Men hon ætlar sær tó ikki at leggja frá sær orsakað av hesum. Tað segði hon við Degi & viku í kvøld.

- Tað havi eg ikki ætlað mær at gera. Vit hava nógvar mál eftir at gera fyri at fáa samfelagið fram á leið. Vit gera alt okkara fyri at hetta ikki hendir aftur, men tá nógvar fólk eru uppi í, fært ongantíð fulla trygd fyri, at hetta ikki hendir aftur, segði hon við Dag & viku.

Tað var í útvarpstíðindunum á middegi í dag, at tað sera óvæntað kom fram, at nógvar umrødda útbyggingin av Tórshavnar Havn ikki var endaliga viðgjørd í hennara ráði.

Landsstýriskvinnan greiðir í innslagnum frá, at hon las um góðkenningina á Portalinum, at góðkenningin var farin út.

Portal.fo

Skráin fyri Sjómannadagin er klár

11.08.2016 - 21:38

Føroya Sjómannadagur hevur til endamál at nøra og varðveita áhugan fyri fiskivinnuni á sjógv og á landi, og at kveikja áhuga fyri tí, ið hevur við sjógvin at gera. Hetta verður gjørt uppá ein hugnaligan, gevandi og rúsfriðan hátt, so at familjur og fólk í øllum aldursbólum kunnu njóta gleði av hesum tiltaki. Soleiðis skrivar Norðlýsið um vælumtókta tiltakið, sum verður hildið í Klaksvík leygardagin. Norðlýsið upplýsir, at tað, eins og undanfarin ár, er tætt samstarv við Havstovuna, um kunnandi átøk, sum framløgum av granskingar úrslitum hjá Havstovuni.

Alt er ókeypis og sum sæst í skránni so er dentur lagdur á at kunna og skúla fólk í føroyskari mentan, mati, virðisgrundarlagið og politiskari mentan, við opnum og mennandi orðaskifti um føroysku fiskivinnuna og annað.

Portal.fo

OL hondbóltur: Danir formáddu sær onki móti kroatum

11.08.2016 - 21:15

Ítróttur > Ítróttur > Hondbóltur

Danska manslandsliðið í hondbólti tapti triðja dystin í bólkaspælinum. Kroatar, sum annars ikki hava spælt serliga væl í sínum fyrstu dystum vóru væl betur enn danir, og vunnu uppiborið. Liðið av Balkan var nógv meira ágrýtið, og danir høvdu allan dystin stórar trupulleikar.

Eftir at hava vunnið tryggjar sigrar á Argentina og Tunesia møttu danir einum væl betri liði í kvøld, og tað var sum um at teir ikki væntaðu eitt so tendrað kroatiskt lið. Hetta var triðji dystir av fimm í bólkaspælinum, og tann fyrsti sum danir hava tapt.

Úrslitið bleiv 27-24 til Kroatia, eftir at teir vóru á odda 15-12 í steðginum.

Lasse Svan helt fram við at skora frá vonginum, men eins væl gekk ikki hjá hinum. Harafturat megnaðu kroatar sera væl at gera sær dælt av, at lata málverjan fara á bonkin, og blaka ein eyka útileikara á vøllin. Yvirtalið í áloppartinum gav dønum stórar trupulleikar.

Danir spæla aftur leygardagin móti Katar og mánadagin móti Fraklandi.

Í bólki B er Svøríki í stórum trupulleikum. Liðið hevur tapt báðar fyrstu dystir sínar. Fyrst 29-32 móti Týsklandi, og í gjár 25-26 móti Egyptalandi. Hálvleiksstøðan var 13-12 til sviar.

Svøríki spælar aftur í morgin, sunnudagin og mánadagin, móti ávíkavist Slovenia, Póllandi og vertstjóðini Brasil.

Portal.fo

Andakt

Sum tín dagur er, skal tín styrki vera

Ein ung kvinna hevði verið seingjaliggjandi í mong ár. Ein dagin kom ein vinkona at vitja hana, og hin sjúka kærði sína neyð fyri henni.

Hon orkaði ikki at hugsa um framtíðina, ið tóktist alt annað enn ljós.

Vinkonan spurdi, um byrðan nú í løtuni var ov tung, um tað var pínar beint nú, sum hon ikki kundi bera.

Hin sjúka segði, at so var ikki. Til henda dag hevði hon fingið kraft úr erva, men tað var teim komandi døgnum, hon stúrði fyri.

”Men, góða,” segði vinkonan við einum brosi, ”so er jú onki at stúra fyri. Tú skalt liva henda dagin við tí kraft, Gud gevur tær, og kraftin svarar altíð til umstøðurnar. Tú skalt ikki goyma av kraftini í dag til komandi dagar, tí tá ið teir koma, gevur Gud tær nýggja meg at koma ígjøgnum teir.”

Neyvan

er henda unga konan nakað undantak.

Tey flestu av okkum

munnu helst líkjast henni meira og minni. Tað, sum fer at henda einaferð í framtíðini, tað nívir okkum longu í dag. Hjá teimum, sum sjúk eru, er kanska skjótast at falla í fátt, men høvdu vit øll – hvussu umstøðurnar eru – dugað okkum hetta, at leggja alt í Guds hond. Lívið gjørdist á tann hátt nógv lættari, og mangur ein dagur hevði lagað seg øðrvísi og betur fyri okkum.

Lati okkum, nú ið vit eru farin inn í eitt nýtt, ókent ár, royna ráðini, sum henda sjúka konan fekk frá vinkonuni.

”Kraft og ráð,” so eru orð hans blíð.

Hann vil verja hvørt eitt barn sítt kæra, metta sálir við sítt náðiborð.

”Sum tín dagur skal tín styrki vera”

so hans lyftiríku orð.

Valutanavn ▼	WMR
Australske dollar	514,55
Bulgarske leva	380,28
Brasilianske real	212,24
Canadiske dollar	511,40
Schweizerfranc	684,93
Kinesiske renminbi.yuan	100,47
Tjekkiske koruna	27,520
Euro	743,83
Britiske pund	865,18
Hong Kong dollar	86,03
Kuna	99,21
Ungarske forint	2,3950
Israelske new shekel	174,98
Indiske rupees	9,9840
Japanske yen	6,5780
Mexicanske peso	36,260
Norske kroner	80,64
Newzealandske dollar	483,46
Polske zloty	174,48
Russiske rubel	10,270
Svenske kroner	78,88
Singapore dollar	496,47
Thailandske baht	19,190
Tyrkiske lira	225,09

US dollar 667,29

Syðafrikanske rand 49,950

Danskebank.dk

Andlát

Siborg Poulsen, Skopun, andaðist týsdagin 9. august, 95 ára gomul.

Berghild Højsted, ættað úr Vági, búsitandi á Eldrasambýlinum, andaðist mikudagin 10. august, 83 ára gomul.

Maria Veihe, úr Rættará í Tórshavn, andaðist 8. august, 81 ára gomul.

Berghild Højsted, ættað úr Vági, búsitandi á Eldrasambýlinum, andaðist mikudagin 10. august, 83 ára gomul.

Hanna Hjelm, fødd Samuelsen, ættað av Tvøroyri, búsitandi í Vági, andaðist sunnudagin 7. august, 71 ára gomul.

Leivur Clementsen, Tórshavn, ættaður úr Elduvík, andaðist á Landssjúkrahúsinum mánadagin 8. august, 62 ára gamal.

Martin Djurhuus, Hvítanes, andaðist í heiminum týsdagin 9. august 74 ára gamal.

Jógvan Hansen, Kollafjørður, ættaður úr Lon í Miðvági, andaðist leygardagin 6. august, 79 ára gamal.
